



கலைஞர்
100
1924 - 2024

முரசுசாஸி

Murasoli

www.murasoli.in

நிறுவனர் : கலைஞர் மு. கருணாநிதி

murasolidaily@gmail.com



தொடக்கம் : 10.8.1942 - முரசு : 82 - ஒலி : 193 - திருவள்ளூர் ஆண்டு 2055 - மாசி 11 - வெள்ளிக்கிழமை 23 பிப்ரவரி 2024 - வெளியீடு 16 பக்கங்கள் Established : 10.8.1942 - Volume : 82 - Issue 193 : Thiruvalluvar Year - 2055 - Maasi 11 - Friday 23 February 2024 - Dak 16 Pages ₹ 5.00

புதுப்பிக்கப்பட்ட பேரறிஞர் அண்ணா நினைவகம் -

முத்தமிழறிஞர் கலைஞர் நினைவிடம் - பிப்.26 அன்று திறப்பு!

சட்டப் பேரவையில் அனைத்து உறுப்பினர்களுக்கும் அழைப்பு விடுத்து - முதல்வர் மு.க.ஸ்டாலின் அறிவிப்பு !

சென்னை, பிப். 23 -

“சென்னை மெரினா கடற்கரையில், முத்தமிழறிஞர் தலைவர் கலைஞர் அவர்களின் நினைவிடம் மற்றும் புதுப்பிக்கப்பட்ட பேரறிஞர் அண்ணா அவர்களின் நினைவிடம் ஆகியவற்றின் திறப்பு விழா வருகிற 26ஆம் தேதி - திங்கட்கிழமை அன்று நடைபெறும்” என சட்டமன்றப் பேரவையில் தமிழ்நாடு முதலமைச்சர் மு.க.ஸ்டாலின் அவர்கள் அறிவித்தார்கள்.

அறிவாசான், பேரறிஞர் பெருந்தகை அண்ணா அவர்களின் இதயத்தை இரவலாகப் பெற்ற ஒப்பாரும் மிக்காருமிலாத தலைவர், “உடன் பிறப்பே” என்ற ஒற்றைச் சொல்லால் அழைத்து, அனைத்து தமிழ் மக்களின் உள்ளங்களிலும், இல்லங்களிலும் நீங்கா இடம் பெற்ற தன்னிகரில்லாத தலைவர்; ஐந்து முறை முதல்வராக இருந்து நவீனத் தமிழ்நாட்டை உருவாக்கிய சிற்பி, முத்தமிழறிஞர் கலைஞர் அவர்கள், 2018 ஆகஸ்ட் 7 அன்று நம்மை விட்டுப் பிரிந்தார்கள்.

சென்னை, மெரினா கடற்கரையில் அணையாச் சுடராக துயில் கொள்ளும் பேரறிஞர் அண்ணா அவர்களின் அருகிலேயே உறங்கச் சென்ற நம் முத்தமிழறிஞர் கலைஞர் அவர்களுக்கு நினைவிடம் அமைக்கும் பணி, தலைவர் கலைஞர் அவர்களால், “உழைப்பு, உழைப்பு” எனப் போற்றப்பட்ட திராவிட மாடல் அரசின் நாயகர் முத்துவேல் கருணாநிதி ஸ்டாலின் அவர்கள் தமிழ்நாட்டின் முதல்வராகப் பொறுப்பேற்றபிறகு தொடங்கப்பட்டது.

கலைஞர் நினைவகம் அமைக்கும் பணியை பொதுப்பணித்துறை அமைச்சர் எ.வ.வேலுமுன்னின்று முனைப்புடன் மேற்கொண்டார்.

அத்துடன் பேரறிஞர் அண்ணா அவர்களின் நினைவகத்தைப் புதுப்பிக்கும்



பணியும் சீரும், சிறப்புமாக நடைபெற்று நிறைவடைந்துள்ளது.

கலைஞர் அவர்களின் நூற்றாண்டில் வரலாற்றுச் சிறப்புமிக்க இந்த நினைவகம் திறப்பு நிகழ்ச்சி நடைபெறுவது, மேலும் சிறப்புச் சேர்ப்பதாக அமைந்துள்ளது.

டாக்டர் எழிலன் கேள்வி!

இந்நிலையில் சட்டப்பேரவையில் நேற்று கேள்வி நேரத்தின் போது கழக உறுப்பினர் டாக்டர் நா. எழிலன்,

“போராட்டமே தன் வாழ்க்கை:

வாழ்க்கையே தன் போராட்டம் என வாழ்ந்தவர் முத்தமிழறிஞர் தலைவர் கலைஞர். அவருடைய இறுதிப் பயணம் ஒரு போராட்டங்கள்தான். அந்தப் போராட்டக் களத்தில் நிதானத்தைக் கடைப்பிடித்து, சட்டப் போராட்டம் மூலம் வென்றெடுத்து, கழகத்தினரை வழி நடத்தி, தன் ஆசிரியரான அறிஞர் அண்ணா அருகில் இடத்தை வாங்கிக் கொடுத்தவர் நம்முடைய தமிழ்நாட்டு முதலமைச்சர் அவர்கள். கலைஞருடைய நினைவுச் சின்னம், சமூக நீதி சின்னம்; கலைஞருடைய நினைவுச் சின்னம்,

மாநில உரிமைகள் சின்னம்; கலைஞருடைய நினைவுச் சின்னம், மதச்சார்பின்மைச் சின்னம். அந்த நினைவிடம் எப்போது திறக்கப்படும்?”

- என்று கேள்வி எழுப்பினார்.

அதற்குப் பதிலளித்த முதல்வர் மு.க.ஸ்டாலின் அவர்கள் வெளியிட்ட அறிவிப்பு வருமாறு:-

நின்ற தேர்தல்களில் எல்லாம் வென்ற தலைவர்; (மேசையைத் தட்டும் ஒலி) நவீன தமிழ்நாட்டை உருவாக்கிய தலைவர்; முத்தமிழறிஞர் தலைவர் கலைஞர் அவர்களுடைய நினைவிடம் அமைக்கும் பணி முழுமையடைந்திருக்கிறது.

தலைவர் கலைஞர் அவர்களுடைய நினைவிடம் மட்டுமல்ல; தலைவர் கலைஞர் அவர்களை உருவாக்கிய, நம் தாய்த் தமிழ்நாட்டிற்கு “தமிழ்நாடு” என்று பெயர் சூட்டிய பேரறிஞர் பெருந்தகை அறிஞர் அண்ணா அவர்களுடைய (மேசையைத் தட்டும் ஒலி) நினைவிடமும் புனரமைக்கப்பட்டு, புதுப்பிக்கப்பட்டிருக்கிறது;

அப்படிப் புதுப்பிக்கப்பட்டிருக்கக்கூடிய பேரறிஞர் அண்ணா அவர்களுடைய நினைவிடமும், தலைவர் கலைஞர் அவர்களுடைய புதிய நினைவிடமும் வருகிற 26ஆம் தேதி (மேசையைத் தட்டும் ஒலி) மாலை 7.00 மணிக்கு திறந்து வைக்கப்படவுள்ள என்பதை நான் தெரிவித்துக் கொள்ள விரும்புகிறேன்.

எதற்காக இதை இங்கே நான் குறிப்பிட்டுச் சொல்கிறேன் என்றால், அந்த நிகழ்ச்சிக்கு அழைப்பிதழை எதிர்பார்ப்பது நமக்கு உரிமை.

சிக் அழைப்பிதழை எதையும் நாங்கள் அச்சிடவில்லை. அதனை ஒரு விழாவாக இல்லாமல், நிகழ்ச்சியாக நடத்தவே நாங்கள் விரும்பியிருக்கிறோம்; முடிவெடுத்திருக்கிறோம். ஆகவே, அந்த நிகழ்ச்சியிலே இந்த அவையில் இருக்கக்கூடிய ஆளுங்கட்சி, எதிர்க்கட்சி, கூட்டணிக் கட்சிகள், தோழமைக் கட்சிகள் என எல்லாக்கட்சிகளையும் சார்ந்த உறுப்பினர்களும் பங்கேற்க வேண்டுமென்று (மேசையைத் தட்டும் ஒலி) பேரவைத் தலைவர் அவர்கள் மூலமாக நான் கேட்டுக் கொள்கிறேன்.

தமிழ்நாட்டு மக்களுக்கும் தங்கள் (பேரவைத் தலைவர்) மூலமாக அழைப்பு விடுத்து, அமைகிறேன். (மேசையைத் தட்டும் ஒலி)

இவ்வாறு முதல்வர் மு.க.ஸ்டாலின் அவர்கள் அழைப்பு விடுத்தார்.



தமிழ்நாடு முதலமைச்சர் மு.க. ஸ்டாலின் அவர்கள் நேற்று (22.2.2024) தமிழ்நாடு சட்டமன்றப் பேரவையில், சென்னை மெரினா கடற்கரையில், புதுப்பிக்கப்பட்ட பேரறிஞர் அண்ணா நினைவிடமும், புதிதாக கட்டப்பட்டுள்ள முத்தமிழறிஞர் கலைஞர் நினைவிடமும் 26.2.2024 அன்று மாலை திறந்து வைக்கப்படும் என்று அறிவித்து, அனைத்து சட்டமன்ற உறுப்பினர்களும், பொதுமக்களும் இந்த நிகழ்ச்சியில் கலந்து கொள்ள வேண்டுமென்று அழைப்பு விடுத்தார்.

காவிரி விவகாரத்தில் உச்ச நீதிமன்றம் அளித்த தீர்ப்பே இறுதியானது!

தமிழ்நாட்டின் ஒப்புதலின்றி மேகதாது அணை கட்ட முடியாது!

சட்டப்பேரவையில் அமைச்சர் துரைமுருகன் திட்டவட்ட அறிவிப்பு !

சென்னை, பிப்.23-

சட்டப் பேரவையில் நேற்று கேள்வி நேரம் முடிவற்றதும் காவிரி மில் மேகதாது அணை பிரச்சினை தொடர்பாக சிறப்பு கவன ஈர்ப்பு தீர்மானம் எடுத்துக் கொள்ளப்பட்டது. இதில் எதிர்க்கட்சித் தலைவர் எடப்பாடி பழனிசாமி, மார்க்சிஸ்ட் டி.ராமச்சந்திரன், மனித நேய மக்கள் கட்சித் தலைவர் ஜவாஹிருல்லா, பா.ம.க. ஜி.கே.மணி, பா.ஜ.க. வானதி சீனிவாசன் ஆகியோர் பேசினர்.

விவாதத்திற்குப் பதிலளித்து நீர் வளத்துறை அமைச்சர் துரைமுருகன் பேசியதாவது:-

காவிரி விவகாரத்தில் உச்ச நீதிமன்றம் அளித்த தீர்ப்பே இறுதியானது. காவிரி மேலாண்மை ஆணையத்துக்கு நீண்டகாலம் தலைவரே நியமிக்கப்படாமல் இருந்தது. அதனால் அ.தி.மு.க. ஆட்சியில் பிரச்சினை வரவில்லை. இம்மாதம் 11ம் தேதி நடந்த கூட்டத்தில் மேகதாது பிரச்சினை வந்தது. தமிழ்நாடு அரசு சார்பில் இதற்கு எதிர்ப்புத் தெரிவிக்கப்பட்டது.

எந்தவித ஓட்டெடுப்பும் நடக்கவில்லை!

காவிரி ஆணையத்தில் மேகதாது அணை பிரச்சினை பற்றி விவாதிக்க கூடாது என்று வழக்கு தொடுத்துள்ளதையும் அன்றைய கூட்டத்தில்



சட்டிக்காட்டினோம்.

ஆனால் கர்நாடகாவோ, ‘உச்ச நீதிமன்றம் அணை கட்டும் திட்டத்துக்கு எந்த தடைபடும் பிறப்பிக்கவில்லை. எனவே இத்திட்டம் பற்றி விவாதித்து, முடிவெடுத்து

மத்திய நீர் ஆணையத்துக்கு அனுப்பி வைக்கலாம்’ என்றது. மத்திய நீர் ஆணையத்தில் ஒன்றிய அரசின் சார்பில் உள்ள உறுப்பினரோ இது முடியாது என்றார். கேரளா, பாண்டிச்சேரியும் இதேபோல் விவாதிக்க முடியாது என்று தெரிவித்தன. அன்று எந்தவித ஓட்டெடுப்பும் நடக்கவில்லை. கருத்துக்கள் மட்டுமே சொல்லப்பட்டது. கர்நாடகாவை தவிர, மற்ற மாநிலங்கள் எதிர்ப்பு தெரிவிக்க, மேகதாது அணை திட்டத்தை திருப்பி அனுப்ப காவிரி ஆணைய தலைவர் ஒப்புக்கொண்டார்.

திருப்பி அனுப்ப ஒப்புக்கொண்ட இதை ஆணையத் தலைவரே, மேகதாது திட்ட அறிக்கையைப் பரிசீலிக்க காவிரி

ஆணையத்துக்கு மீண்டும் அனுப்ப உள்ளதாக நமக்கு கடிதம் எழுதியிருந்தார். இதற்கு உடனே தமிழ்நாடு சார்பில் எதிர்ப்பு தெரிவிக்கப்பட்டது. இந்த விவகாரத்தில் நீதிமன்றத்தை நாடவுள்ளோம். ஐஸ்கதி அமைச்சகம், வனத்துறைக்கு தமிழக அரசு சார்பில் எதிர்ப்பு தெரிவித்து கடிதம் எழுப்பப்பட்டுள்ளது. உச்ச நீதிமன்றத்தால் மேகதாது திட்டம் அனுமதிக்கப்படாது என்பதை அக்கடிதத்தில் குறிப்பிடப்பட்டது.

கர்நாடகாவால் ஒரு செங்கலைக் கூட எடுத்துவைக்க முடியாது!

தமிழ்நாட்டின் இசைவைப் பெறாமல் மேகதாதுவில் ஒரு செங்கலைக் கூட

கர்நாடகாவால் எடுத்து வைக்க முடியாது என்பதை ஆணைத்தரமாக தெரிவித்துக் கொள்கிறேன். கர்நாடகாவில் இந்த விஷயத்தில் அரசியல் செய்கிறார்கள். பா.ஜ.க., காங்கிரஸ் என யார் வந்தாலும் இதைத்தான் செய்கிறார்கள். சித்திராமையா எனக்கு வேண்டியவர் தான். அவரும் அப்போது இருந்தே இந்த விஷயத்தில் இப்படித்தான் செய்கிறார். அவர்கள் நிதி ஒதுக்கினாலோ, மேகதாதுவை கட்டியே தீருவோம் என்று ஆவேசமாக வசனம் பேசினாலோ அச்சப்படத் தேவையில்லை. காரணம் தமிழ்நாட்டின் இசைவின்றி அனுமதியை பெற முடியாது. தமிழ்நாட்டில் பிறந்த யாராக இருந்தாலும், எந்தக் கட்சியாக இருந்தாலும் மேகதாதுவுக்கு அனுமதியை தர மாட்டார்கள். எனவே அஞ்சத் தேவையில்லை.

உங்களுக்கு காங்கிரஸ் உடன் கூட்டணி இருக்கிறதே பேசக்கூடாதா என்கிறார்கள். பேசக்கூடாது என்பதே திட்டம். காரணம் பேசிப்பேசி அலுத்துப் போய்தான் இந்த முடிவை எடுத்துள்ளோம். இந்த விவகாரத்தில் எதிர்க்கட்சிக்கு எவ்வளவு அக்கறை, ஆர்வம், வேகம் இருக்கிறதோ அதே வேகம், அதே அக்கறை, அதே உணர்வு எங்களுக்கும் உண்டு.

இவ்வாறு அமைச்சர் துரைமுருகன் அவர்கள் பதிலளித்தார்.